

መዓስ ሎሚ ኹይና ተደፊርና!!

- ሜዳ ክንስለፍ ቀለቤት ቃልኪዳና ምስ ተሓደግና፤
- ሮሜር ሰዓትካ ንሓላፊ እያ ትግባእ ተባሂሉ ምስ ተሃገርና፤
- ድያቆናት ካብ ኣብያተ ክርስትያናት ኣድባራትን ወርቅን ብሩርን መሳቕል ሒዞም ክስለፉ ምስ ተገብረ፤
- ኣዴታት ብሃገራዊ ስምዒት ኣረሳሲንካ ወርቀንን ጨርቀንን ተገፊፉ ተኸዚኑ ምስ ተረፈ፤
- ኣቱም/ኣንትን፣ ኣቦይ ዓብዱ፣ ኣደይ ዓባይ፣ ዝብል ክብሪ ተሪፉ፣ ኣንታ ሰብኣይ፣ ኣንቲ ሰበይቲ፣ ምስ ተባህለ፤
- ኣብ ታዕሊም፣ ንሓውኻ ወዲ ዓድኻ፣ ሰላም ከይትብል፣ ከይተዕልል ምስ ተኸልከለ፤
- ታዕሊም ክሳብ ትውድእ ምስ ማንም ሰብ ከይትዛረብ ተባሂልካ ክትዕዘም ምስ ተኣዘዘ፤
- ኣብ ምዝገባ ኦርኔክ፣ ክሳብ ኣቦኡ ንኣቦሓጎኻ ትሕተትሞ፣ ሓረግካ ተፈሊጡ ከኣ፣ ወይ መራሒ፣ ወይ መጋቢ ናይ ሰራዊት ክትከውን ምስ ተፈርደ፤
- ብጻይ እክለ/እክሊት ኣቦይ ኣተወ/ኣተወት ኢልካ ምስ ሓተትካ፣ ንዓኻ ዝምልከት ኣይኮነን ምስጢር ንምፍላጥ ህርድግ ኣይትበል ምስ ተባህለ፤
- ኣብ ባህልናን ታሪኽናን ጓል ኣንስተይቲ ንሕልፈት እምበር ሞት ኣይትፍረድን ዝነበረ፣ ሰለስተ ምሩቓት ጅኦሎጂስትስ **ተጋደልቲ ደሃብ ተስፋማርያምን ፣ ኣረጋሽ መልአክን ወርቁን፣** ኣብ ቅድመ ግንባር መድቡና ስለ ዝበላ ንሞት ምስተፈርዳ፤
- ዘይገበርካዮ ገበናት ኣሰኪሙ፣ ሓለዋ ሰውራ ዳጉኑ፣ ኣነ ሰላዬ እየ ኢልካ ተናዘዝ ክንምሕረካ ተባሂልካ ትቕጥቕጥ እሞ፣ መሪሩካ እወ ምስ በልካ ከኣ መጋብኣያ ኣኪቡ እንታይ ትፈርድዎ ተባሂሉ፣ ብብጻቱ/ብብጻታ ሞት ምስ ተፈርደ/ተፈርደት፣
- ክሲ ከይተመስረቶ ሓውኻ ይእሰር፣ ተሓተትካ ንሰኻ እውን ትእሰር፣ ህዝቢ ተተላዕለ ከኣ ካባና **ንላዕሊ ዝሓልየሉ የለን** ኪዱ፣ ተባሂሉ ምስተኸካዕለለ፤
- ንሓደ ኣውራጃ/ሃይማኖት በቲ ካልእ ኣውራጃ/ሃይማኖት ኣቕጥቂጡ፣ ተጠውዩ ዘራይ ክመስል ኣነ ዘይፈልጦዩ ነይሩ፣ ሕጂ ተራኹምዩ በልዎም እናተባህለ ብብእብረ ምስተጀላለጥና፤

- ኩናት ወሊዑ ይሕባእ እም፣ አነ አይነበርኩን ደይ በዓል ውጩ፣ በዓል ጉጩ፣ በዓል ርእሲ ምራኽ፣ ወዲ ዕዘት፣ በዓል ህበይ፣ በዓል እከይ፣ እዮም ጌሮሞ እናበለ አብ ነንሕድሕድና ምስጣፋአና፣
- አብ ሜዳ ዓይነት ዝምድናና ምስ ደርግን፣ ወያነን፣ ሃያላን መንግስታትን፣ ካልኦ ሃገራትን፣ እንታይ እዩ እንተበልካ፣ ዝምልከቶ አካል አሎ፣ ትም በል ተባሂልካ ምስተዳሃልካ፣
- ደቀንስትዮ ዲና ንውድብ ደቂተባዕትዮ? ዝብል መጽናዕቲ ግበሩ ተባሂሉ፣ ከም ዘመነ ጊላነት፣ ሰብኡት ከም ጊሎት አብ ድላይካ ትሸጦም አቕሑት ምዃኖም፣ አደ ግን ወሊዳ ደቃ ትምግብ፣ ተምህር፣ ተዕቢ፣ ንሳ ስለ ዝኾነት ተባዕትዮ አይትገደሱሎም ተባሂሉ፣ አዴታት ዘዕወረ ናይ 40 ዓመት ስርሒት ምስ ተገብረ፣
- ናይ ደቀንስትዮ ተራ ድሕሪ ናጽነት አብ ቤት ጥራይ ተወሲኑ፣ ተርአን አብዚ ድዩ ክውዳእ ምስ ተባህለ፣ እንታይ ደኣ ደሊኹም ተባሂሉ ምስተሸካዕለሉ፣
- ደቅና አብ ድፋዓትን፣ መደበራትን፣ ንቕጣታትን፣ መጻወትን መዘናግዕን መራሕቲ ህግደፍ ክኾና ምስ ተገብረ፣
- ሒዝናዮ ዝአተና ንብረትን ብረትን ናይ ውድብ እምበር ናይ ህዝቢ አይኮነን ምስ ተባህለ፣
- መሬት ተዘሚቱ፣ ወርቂ ተጃዒቱ፣ ናይ መንግስቲዩ ተባሂሉ፣ ካብ ህዝቢ ተመንዚዑ ተደሌና ንሸጦ ተደሌና ንልውጦ ምስ ተባህለ፣
- ስድራቤት ኤርትራ ናትናያ፣ ቆልዑ ንግና ተፍሪ፣ ንሕና ከኣ ከም ጥሪት ነፍሮምን ንመልሶምን፣ ምስ ተባህለ፣
- ንብአማኢት አሸሓት ዝቕጸሩ መንእሰያትና፣ ብጉልባብ ሃገራዊ አገልግሎት፣ አይትምህርቲ፣ አይስራሕ፣ አይማሕረስ አይንግዲ፣ አይመርዓ አይደርዓ፣ ኮይኖም ዝሃደሙ ከኣ ግዳያት በደዊንን፣ ስጥመተ ባሕርን ምስኮኑ፣
- ብማእለማ (ባይ ዲዛይን) ሓማሴናይ አበይ ከገልግል፣ ሰራወታይ አበይ ክሰርሕ፣ ከለጉዘታይ አበይ ክነብር፣ ቆለታይ፣ እንታይ ክገብር፣ አብ ዘዝተሓዘአሉ ግንባራት ናይ ወፍሪ ተወዲቡ ንዘለአለም ክበታተንን፣ ብሓደ ንኸይሰርሕን ምስተገብረ፣
- ሓንቲ ዝነበረትና ዩኒቨርሲቲ አይተድልዩናን ተባሂላ ክትዕጾ፣ መምሃራና አኪቡ፣ ካብ ሕጂ ንደሓር አይተድልዩናን፣ አብ ድላይኩም ተሰዲድኩም ክትነብሩ ትኽእሉ ኢኹም ምስ ተባህለ፣

- መራሕቲ ሃይማኖት ክርስትናን፣ እስልምናን፣ ጅሆቫን፣ ጴጥራን፣ ኢንጤን፣ ኣብዚ ኣተዉ ዘይበሃል ምስጥፍኦም፡
- ናይ ኦርቶዶክሳዊት ተዋህዶ ቤተክርስቲያን ፓትርያርክና **ጅግና ርእሰ ሊቃነ ጳጳሳት ኣቡነ ኣገጦንዮስ** ስብከተወንጌል መንእሰያት ደው ከብሉ ኣይፋል ስለ ዝበሉ ኣብ ማእሰርቲ ምስ ተሰወሩ፤
- ብሓደ መኻርካ፣ ሎምስ ዝወለደት ትውለድ ኢልካ **ጅግና ኮሎኔል ሰዒድ ዓሊ ሕጃይ** ኣምራሕካ፣ ታንክታትካ ደሚርካ ድሕሪ ምኽታት፣ ኣብ ክንዲ ኢደይ ኢድካ ኢልካ ሆይ ማርያም ሓግዝና ኣብ ክንዲ ምባል፣ ነፍስኻ ፈቲኻ ምስተጋዳዳዕካ፤
- ብዘይካ መሳቕሎም መሳርያ ዘይብሎም **አርባዕተ ጀጋኑ ኣቡናት ካቶሊካዊት ቤተክርስቲያን ኣባ መንግስትኣብ፣ ኣባ ቶማስ፣ ኣብ ኪዳነን፣ ኣባ ፍቕረማርያምን** ንህይወቶም ከይፈርሑ፣ ክታሞም ከይተረፈ ኣብ ወረቓት ዘስፈሩ፣ ሓውኻ ኣቤሎ፣ ሓፍትኻ ኣቤላ፣ ኢሎም ክሓቱ ከለዉ፣ መዳፍዕን፣ ታንክታትን ዘምርሑ፣ ዝናራት ጠያይት ዝተዓጠቁ፣ ኣሽሓት ሰራዊት ዘኸተቱ ጀነራላት ግን፣ ኣሕዋቶም ኣበይ ከምዘለዉ እናፈልጡ ከለዉ ኣፎም ተለጉሙ ትም ምስበሉ፤
- ሕጊ ተማሂረ፣ ሳይንስ ተመራሚረ፣ “እናበልካ”ግ ጨለነት” ኢልካ ሰኑይ ክሸክዕለል ውዒሉ፣ ንጽብሒቱ ሓታቲ መንእሰይ ብመኪና ተረጊጹ ክጠፍእ ምስ ተገብረ፤
- ምሁራት፣ ስነጥበባውያን፣ ፈላግት ዓበይቲ ዓድን፣ ተተሳሒቦም ገለ ኣብ ባሕሪ ክሰጥሙ፣ ገለ ከኣ ኣሰር ዘይብሎም ክጠፍኡ ምስ ተገብረ፤
- ሕማም ልቢ ነይራቶ፣ ብዝሒደም ከቢዳቶ፣ ብስድራቤቱ ብስጭት ነይርዎ፣ መዓንጥኡ ሓሪሩ መይቱ እናተባህለ፣ ብልቓጥን ሰዓልን ዝበሃላ ናይ መርዚ ከኒናታት ኣብ መግብን መስተን እናእተኻ ዘዝበለጸ ዜጋ ምስሃለቕ፤
- ጎማ ነፊሳቶ፣ ፍሬኖ ተበቲኻቶ፣ ኣውቲስታ ሰትዩ ነይሩ፣ ጅሃድ ከሚን ሒዞም ጸኒሖም፣ ወያኔ ዝለኣኸቶም ፈንጂ ኣጻዊዶም ቀቲሎምም እናተባህለ መዓንግ ኣለዎም ዝበሃሉ ጀነራላት ብድርብ ጥራይ ዘይኮነ፣ ኣርባዕተ ጀነራላት ብሓደ ስርሒት እናተመንቀሱ ርእሰኻ ኣድኒንካ ትም ምስተህለ፡
- ቅዋም ተነዲፉ፣ ጸዲቕ ክትግበር ምስ ተባህለ ናይ ዶብ ውግእ ኣሳቢብካ ዓሰርተታት ኣሽሓት መንእሰያት ኣጥፊእካ ቅዋም ከም ዘይትግበር ምስ ተገብረ፤
- ህዝባዊ መንግስቲ፣ ዲሞክራሲያዊ ስርዓት፣ ባይቶ፣ ምርጫታት መዓስዩ ዝጅመር ምስ ተባህለ፣ ምርጫ ዲኻ ዝበልካ “ኢለክሽንስ”? ምናልባት ድሕሪ 3 ወይ 4

- ዓሰርተታት፣ አብ ወርቃዊ ኢዮቢልዩ ወይ ካብኡ ዝንበዝሕ ተባሂሉ ከም ጡብ ኣዴኹም ቅበጽዎ ምስተባህለና፣ ኣይውዕልናን-እንታይበልካ!! ዝብል ምስ ተሳእን፣
- ንናጽነት ኤርትራ ዝተዋግኡ ሓርበኛታት አብ ማይሓባር መሰሎም አብ ዝሓተትሉ ግዜ ብጭካኔ ተኹሲ ክኸፈተሎም ምስተአዘ፣
 - ሕጊ የለ፣ ክሲ የለ፣ ቤት ፍርዲ የለ፣ ፍትሒ የለ፣ ኮይኑ ዝተኣስረ ኣበይ ከምዘሎ ኣይንፈልጥን ግን ከነዳልየኩም ንኸእል ምስተባህለ፣
 - ለውጢ የድሊ ኣሎ ዝበሉ ሓርበኛታት ሰበስልጣን ኣሸሓት ገንዘብ ካብ ጸላኢ ተቐቢሎም ተባሂሉ አብ ኅዳጉዲ ቤት ማእሰርተታት ምስ ተዳጉኑ፣
 - ባዕላቶም ኣሲሮም፣ መእሰሪኻ ትፈልጥዶ ይብሉኻሞ፣ ኣይፈልጥን ምስበልካ፣ በል ክሳብ ተፈልጥ ኣብኣ ጽናሕ ምስተባህለ፣
 - ጸሓፍትን፣ ጋዜጠኛታትን፣ ሰባት ኣንቓቂሕኩም፣ ሕቶታት ኣብዚሕኩም፣ ዘይምልክተኩም ሰሪሕኩም፣ ሲ.ኣይ ኤይ ለኣኹ፣ ወያነ መወሎ እናተባህለ ዒራዒሮ ምስ ተቐብረ፣
 - ንህልዊስ ይትረፍ፣ ንዝሞተ በዓል ስልጣን ነበርውን ይኹን አብ መሬቱ፣ ንኸቕበር ወይ ንኸይቕበር ዝውስን ሓደ ሰብ ጥራይ ምስ ኮነ፣
 - ካብ ወጻኢ ዝኣቱ ሬሳ ቤተክርስቲያን መንግስቲ ዝሰለም ፍትሓት ክግበረሉ፣ ተዘይኮነ ከኣ ንቡር ከይረኸበ ክድፈን ምስተገብረ፣
 - ህዝቢ ኣስመራ ኣብ ጽርግያ ወጺኡ “እግዚአ መሓረና ክርስቶስ” ስለ ዝበለ እዚ ምህልላ እዚ ካልእ ከይወልድ እንደገና ከይድገም፣ ምስተባህለ፣
 - እቲ ስርዓት ኩሉ መጻወድያታት ተወዲእዎ ኣግኣዝያን ዝበሃል ምንቅስቓስ ኣለዓዒሉ፣ እስላምን ክርስቲያንን ኣብ ነንሕድሕዱ ከይተኣማመን ጥራይ ዘይኮነስ ደም ክፋሰስ ብዙሓት ጥሩፋት ኤርትራውያን ኣዋፊሩ ከፋልሰና፣ ጉልቡት ፋይናንሳዊ ደገፍ ዘለዎ ዋኒን ከፊቱ ከናቐተና ምስወዓለ፣
 - ስድራቤታትና ፋሕፋሕ ኣቢሉ፣ ህንጻታትና ኣፍሪሱ፣ ናብ ቤት ትምህርታት ሃይማኖታትናን፣ እምነታትናን፣ ባህልናን፣ ምስ መጻ ግን፣ ኣብ ኣስመራ ዞባ ኣኸርያ ሓላፊ ቤት ትምህርቲ ድያእ ኣል እስላምያ **ጅግና ኣቦና ሓጅ መሓመድ ኑር፣ ይኣክል** ኣነስ ኣብዚኣ እመውት እምበር ብህይወተይ ከለኹ እዛ ቤት/ት እዚኣ ኣይትውረስን!! ወለድን ተመሃሮን ተንስኡ! ንኸብርናን መሰልናን ደው ንበል ምስ በሉ፣ ተኹሲ ተኸፊቱሎም፣ መምሃራንን፣ ወለድን ምስ ተኣስሩ፣

አብ መላእ ዓለም ዘለና እስላምን፣ ክርስትያንን ኤርትራውያን፣ አጃኹም ምሳኹም
አሎና ንምባል ኢና ኣብዚ ተኣኪብና ዘሎና!!!!

- ናይ ጥቅምቲ 31, 2017 ምንቅስቃስ ኣኸርያን ኣስመራን፣ ንኸብሪ፣ ባህልናን፣
ሃይማኖትናን፣ ስድራቤትናን፣ ንምክልኻል ደኣምበር፣ ናይ እስልምና ሃይማኖት
ጥሩፍነት መርኣያ ስለዘይኮነ፣ አብ መላእ ዓለም ዘለና ኤርትራውያን ክሳብ ዓወት
ክንቅጽሎ ምጂና ነረጋግጽ!!!

ምፍልላይ ይኣክል፣ ብሓባር ጸላኢና ንመክት!!!

ዓወት ንህዝቢ ኤርትራ! ልዑል ኣምላኽ ዝተባረኸ ይኹን!!!

አቐንዳሪ።

ሃይለማርያም ተ. ተስፋይ

ሕዳር 11, 2017